



L-Istatwa Titulari tagħna

Randolph Scerri

L-istatwa titulari li għandna llum hija t-tielet l-istatwa titulari. Qabel din li għandna llum kellna tnejn oħra li għandna nżommuhom b'tant għożża. Din li għandna llum waslet fil-parroċċa tagħna eżattament nhar it-30 ta' Novembru tal-1985. Hija statwa verament artistika u kienet giet mogħtija lilna mill-Arċikonfraternita tal-Kuncizzjoni tal-Belt Valletta. Din l-istatwa giet ordnata mill-Arċikonfraternita f'Ottubru tal-1902. L-istatwa nħadmet mid-ditta Rosa Zanazio & Co. ta' Ruma fl-1903. Din kienet maħduma fuq il-mudell tal-artist Spanjol Estaban Murillo u hija maħduma kollha kemm hi bil-kartapesta Rumana. It-tul tagħha hu ta' 180 cm u kienet swiet madwar 612-il lira Taljana, somma kemmxejn kbira għal dak iż-żmien.

L-istatwa waslet Malta s-sena ta' wara, eżattament fit-3 ta' Diċembru. Haġa interessanti ħafna kien il-fatt illi qabel waslet Malta, l-istatwa kienet ittiehdet il-Vatikan sabiex hemmhekk giet imbierka mill-Papa Ljun XIII. Mal-wasla tagħha, l-Arċisqof Pietro Pace kien mistieden biex imur jaraha fl-Oratorju tal-Arċikonfraternita'. Dan seħħ nhar id-9 ta' Diċembru 1903 u hawnhekk l-istess Arċisqof kien talab quddiemha u kien ikkonċeda 40 jum indulġenza lil kull min jgħid l-Ave Marija quddiemha.

Din l-istatwa nġatat lill-parroċċa tagħna wara li l-kappillan ta' dak iż-żmien, il-mibki Dun Manuel Agius kien sar jaf li l-Arċikonfraternita tal-Kuncizzjoni tal-Belt Valletta kellha statwa żejda tal-Kuncizzjoni. It-talba formali għaliha kienet saret fis-16 ta' Novembru tal-1984. Wara sena ta' trattativi u laqgħat, nhar it-30 ta' Novembru tal-1985 saret iċ-ċerimonja tat-trasferiment fil-Knisja Parrokkjali, b'kuntratt quddiem in-nutar Gużepi Cachia, il-mistednin distinti u l-parruċċani.

Fl-1988 l-istatwa titulari saritilha l-induratura ġdida mis-Sur Horace Farrugia u anki pedestal ġdid xogħol il-mastrudaxxa Agius. Aktar tard saritilha ukoll bradella ġdida maħduma mis-Sur Mangion tal-Hamrun, raġġiera mid-ditta Aquilina u mant aktar adattat minn ta' qablu flimkien ma' sett fjuretti u girlanda tal-ganutel. Tlett snin ilu saru wkoll żewġ puttini għall-mall mant sabiex b'hekk nistgħu nġhidu li hija armata minn kollox.

Biss wara l-festa tas-sena 2010 nħass il-bżonn li

terġa ssir induratura ġdida lill-pedistall tagħha peress li dan kien wasal sewwa sabiex jerga jsir. Il-Madonna wkoll kellha xi ħsarat fil-lipsa tagħha u għalhekk gje mqabba Horace Farrugia tal-Imdina (l-istess induratur li kien għamel l-induratura fl-1988) sabiex jerga jdurha mill-ġdid. L-ispiza għal din l-induratura ser tiswa madwar 6,500 ewro. Filwaqt li qed nikteb dan l-artiklu, il-koll kemm aħna qegħdin nistennew bil-herqa li nerġġu nilqgħu lura din il-ġawrha tagħna li hija tant u tant għal qalb il-Parruċċani kollha Hamrunizi. Il-Vara mistennija li terġa tirritorna lura nhar is-Sibt 25 ta' Ġunju fejn fost l-entuzjażmu ser issir quddies fis-6.30pm ta' filgħaxija li għaliha huma mistiedna l-parruċċani kollha b'mod speċjali dawk li jgħiebu l-istess isem ta' Marija Immakulata.

Inħeġġeg lil kulhadd sabiex jattendi għal din il-quddies li biha nifthu l-festa tant għażiża tagħna. Nattendu bi ħġarna ħalli nerġġu nisimġu dik is-sejha flimkien.

Min hi dik li riesqa, bħal ma jersaq iż-żerniq ta' filgħodu, sabiha bħal qamar u tiddi bħax-xemx.

Narakom u nixtieqilkom il-Festa t-Tajba,

**Viva Marija
Immakulata
Omm il-
Hamrunizi
Kollha**

